

Fil-Qorti tal-Magistrati (Malta)

Bhala Qorti ta` Ġudikatura Kriminali

Magistrat dottor Aaron M. Bugeja M.A. Law, LL.D. (*melit*)

Il-Pulizija

vs

Christopher Abela

Il-Qorti rat l-imputazzjoni migjuba kontra **Christopher Abela** ID186269M li permezz tagħha huwa ġie akkużat talli fis-7 ta' Dicembru 2014 għall-ħabta ta' 03:50 bhala l-persuna li kellu fuq ismu il-liċenza tal-ħanut Taboo Wine Bar, Cospicua Road, Paola :

- (a) "hallejt li issir attivita' kummerċjali li qegħda f'żona urbata gennerat storbju li instemma' minn barra tal-post li ikkawża sikkatura u disturb lill-ġirien bid-daqq ta' mużika b'live bands jew mużika amplifikata jew mezz oħra wara l-23:00hrs u dan bi ksura ta LS 441.07 tat-Tieni Skeda Reg 13 (10).

(b) Kif ukoll bhala persuna li f'ismek ghandek il-licenzja hallejt fil-hanut, kant jew hsejjes li setghu dejqu jew b'xi mod iehor iddisturbaw lill-girien u dan bi ksur ta' LS 10.09 Reg 23.

Rat l-atti tal-kawża;

Rat id-dokumenti u semgħet il-provi prodotti.

Ikkunsidrat :-

Il-Qorti hija konsapevoli mill-fatt li bejn il-parte civile u l-imputat żviluppat kontroversja li sfoċat f'ammont kbir ta' kwereli u kawżi kontra l-imputat mill-parte civile. Din il-Qorti għalhekk ġabret flimkien dawk il-kawżi kollha li kienu jittrattaw l-istess meritu bejn l-istess partijiet u għażlet li tittrattahom kollha flimkien għall-ekonomija tal-ġudizzju. Inolte, il-Qorti kienet sa mill-bidu nett, fil-preżenza tal-partijiet debitament assistiti, ordnat sabiex ix-xiehda tal-parte civile, r-relazzjonijiet tal-Professor Joseph Agius u r-rappreżentant tal-Awtorita ta' Malta dwar it-Turiżmu ikunu meħuda b'xiehda f'dawk il-kawżi kollha li kienu jinvolvu lill-imputat u l-parte civile u li l-Qorti ordnat li għandhom jiġu mismugħa kontestwalment, naturalment safejn tali

xiehda kienet applikabbli u dan għall-fini tal-ekonomija tal-gudizzju u tal-ħin stante n-numru kbir ta' kawzi li kienu ġew intavolati.

Illi fir-rigward ta' dawn iż-żewġ imputazzjonijiet, il-Qorti tosserva li din il-kwerela meritu ta' dan il-każ saret għall-ħabta tal-03:50. Il-Qorti tista' tifhem li għall-kwerelant li jisma' l-istorbju ġej mill-fond adjacenti f'dawk il-ħinijiet tal-lejl kien qiegħed ikun ta' sikkatura. Il-Qorti rat li l-imputat huwa liċenzat biex jopera l-ħanut bl-isem ta' Taboo Snack Bar bħala "Snack Bar Second Class". Illi pero l-ġestjoni ta' din l-attività permezz ta' liċenza ma tfissirx li huwa jista' jopera mingħajr konsiderazzjoni xierqa għar-regoli tal-bwon viċinat jew mingħajr ma possiblment jinkorri fi ksur ta' liġi penali ordinarja fil-każ t'infrazzjoni ta' tali liġi sempliciment għax huwa fil-pussess ta' liċenza.¹ Inoltre kwalunkwe liċenza ma tippregudikax id-drittijiet ta' terzi li jkunu protetti mill-Liġi.² Illi l-imputat huwa marbut li jimxi mal-kondizzjonijiet tal-liċenza u anzi għandu jqis bħala insita fil-liċenza, bla ebda bżonn li tiġi espressament enuncjata, illi l-użu awtorizzat għandu jkun skont, eżercitat b'rispett u fil-limiti tal-liġi.³

¹ Ara obiter *Il-Pulizija vs. Raymond Spiteri*, Qorti tal-Appell Kriminali, VDG, deċiża nhar l-20 ta' Novembru 1998.

² Ara *Bugeja vs. Washington* deċiża mill-Qorti tal-Appell (Sede Ċivili) nhar il-5 ta' Mejju 1897 kif kwotata mill-Imhalled William Harding fis-sentenza *Il-Pulizija vs. Anthony Cuschieri et*, Qorti Kriminali (sede t'appell), WH, deċiża nhar is-16 ta' Diċembru 1946.

³ Ibid.

Illi l-kwistjoni hi jekk bid-daqq ta' muzika fid-data, hin u lok inkriminati, l-imputat kienx qiegħed jikkommetti r-reat kriminali kontestat lilu.

Skont ir-Regolament 13 tal-Avviż Legali 1 tal-2006 :-

13. (1) Licenza tinħareġ f'isem individwu personalment jew f'isem soċjetà jew kumpannija kummerċjali u l-indirizz għandu jkun l-indirizz tal-post kummerċjali.

(2) Il-licenza għandha tinħareġ b'riferenza għall-kategoriji applikabbli u tipi ta' attivitajiet kummerċjali skont il-permess tal-iżvilupp maħruġ mill-awtorità rilevanti.

(3) Mingħajr preġudizzju għal kull disposizzjoni oħra tal-liġi li tapplika dwar attività kummerċjali, licenza maħruġa taht dawn ir-regolamenti għandha tkun soġġetta għall-kondizzjonijiet li japplikaw kif inhuma mnizzla fit-Tieni Skeda.

It-Tieni Skeda tippreskrivi li :

L-kondizzjonijiet li ġejjin għandhom japplikaw għall-postijiet kummerċjali kollha kemm jekk mhux liċenzjati u kemm jekk liċenzjati minn xi awtorità u regolati minn xi leġislazzjoni.

02. L-attività kummerċjali ġestita fil-post u oġġetti maħżuna ġewwa l-post ma għandhomx:

02.1 ikunu ta' sikkatura għan-nies tal-madwar;

02.2 ikunu tali li x'aktarx jagħtu lok għal hruq jew splużjoni;

02.3 ikunu jitfgħu rwejjah ħżiena, dhaħen, fwar, gassijiet, trabijiet jew inkella jitfgħu rwejjah noċivi jew offensivi fl-atmosfera li jistgħu iħassru jew jipperikolaw is-saħħa;

02.4 jikkaġunaw sikkatura bil-ħoss tagħhom.

04. Attività kummerċjali li tista' tiġi ġestita minn xi post jew minn barra ta' post huwa regolat minn dawn ir-regolamenti.

Inoltre, l-istess Tieni Skeda żżid li

10. L-ebda attività kummerċjali li qegħda f'żona urbana ma tista' tiġġenera storbju li jista' jinstema' minn barra tal-post li jikkawża sikkatura u disturb lill-ġirien bid-daqq ta' mużika b'*live bands* jew mużika amplifikata jew mezzi oħra bejn il-11.00 p.m. u d-9.00 a.m. tal-għada u bejn is-1.00 p.m u l-4.00 p.m.

Fil-fehma tal-Qorti inkonvenjent ġew minn storbju jista' jiġi meqjuż bħala forma ta' sikkatura dipendenti miċ-ċirkostanzi tal-każ. Verament li mhux kull inkonvenjent huwa kriminalment ċensurabbli u punibbli. Biex dan l-inkonvenjent ikun kriminalment punibbli jrid ikun wieħed pruvat li kien serju f'sens oġġettiv, irid ikun wieħed sostanzjali u mhux raġonevoli.⁴ Inoltre, t-test li għandu jagħmel il-ġudikant għandu jkun wieħed oġġettiv⁵ għalkemm fil-każ ta' inkonvenjent kaġunat minn hsejjes il-Qorti trid tevalwa l-provi skont ix-xieħda tal-persuna jew persuni li jkunu disturbati mill-hsejjes.⁶ Huwa mħolli f'idejn il-ġudikant li jevalwa minn każ għal każ u *in concreto* jekk ikunx hemm l-inkonvenjent ravviżat mill-legislatur li għandu jiġi evitat, u normalment ma hemmx hteġa li jitqabbaħ espert tekniku.⁷

⁴ Ara *Il-Pulizija vs. Michael Grech*, Qorti tal-Appell Kriminali, PV, deċiża nhar is-30 t'April 1998.

⁵ Ibid.

⁶ Ara *Il-Pulizija vs. Raymond Spiteri*, Qorti tal-Appell Kriminali, VDG, deċiża nhar l-20 ta' Novembru 1998.

⁷ Ara "*Il-Pulizija vs. Fortun Fava*", Qorti tal-Appell Kriminali, VDG, deċiża nhar il-5 ta' Frar 1998.

Illi dwar in-natura tal-inkonvenjent u x'tifsira għandha legalment tingħata lil dan it-terminu, din il-Qorti tara li dak mistqarr mill-Imħallef William Harding fis-sentenza *Il-Pulizija vs. Anthony Cuschieri et*, deciza mill-Qorti Kriminali (sede t'appell) nhar is-16 ta' Dicembru 1946 huwa importanti għad-determinazzjoni ta' dan il-każ. Dik il-Qorti għallmet illi l-inkonvenjent jissenja l-limiti tal-użu awtorizzat. Dan għandu jiġi interpretat fis-sens ta' kif dejjem ġie interpretat il-każ analogu ta' molestja f'kawżi ċivili fuq l-istess materja. Biss, *criminalibus*, il-limitu stabbilit m'għandux ikun biss dak applikabbli *civiliter* jiġifieri li jiġu eċċeduti l-mizuri ta' rigward lejn il-bwon vicinat li normalment għandhom jiġu rispettati. Fil-kamp penali hemm bżonn li l-fatt ikun jikkostitwixxi *nuisance* jiġifieri substantial inconvenience and material discomfort.⁸ F'dan is-sens għalhekk l-inkonvenjent għandu jkun wieħed "gravi" u "mhux faċilment tollerabbli" ukoll kif deciż l-appell ċivili fil-kawża fl-ismijiet *Meli vs Calleja* nhar il-5 ta' Frar 1908 ukoll ċitata fl-istess kawża.

Inoltre, l-istess inkonvenjent irid ikun wieħed meqjuż bħala "kontinwu u intens". Jekk ma jikkonkorru dawn l-elementi il-każ ma jkunx jaq' taħt is-sanzjoni tal-ligi penali u dan għaliex altrimenti, din kienet tolqot anke każijiet t'inkonvenjent hafif, li allura jirrendi l-ħajja soċjali kwazi impossibbli. Hawnhekk l-Imħallef Harding ikompli jikkwota lill-

⁸ Hawnhekk l-Imħallef Harding jiċċita sentenza Ingliża "Walter vs Selfe" tal-1851 li hija riportata minn Burrows fil-Ktieb tiegħu "Words and Phrases Judicially Defined" fil-Volum III a pagna 524.

Kollega tiegħu Inġliż Pollock fis-sentenza *Bamford vs. Turnley* deċiż fl-1862 fejn ingħad li :

The compromises that belong to social life, and upon which the peace and comfort of it mainly depend, furnish an indefinite number of examples where some apparent natural right is invaded, or some enjoyment abridged, to provide for the more general convenience or necessities of the whole community.

Kif ingħad aktar il-fuq, it-test Malti tal-Avviż Legali 1 tal-2006 fit-Tieni Skeda jittellem fuq “sikkatura”. Fit-traduzzjoni Inġliża tal-istess Avviż Legali, “sikkatura” ġiet tradotta bħala “*annoyance*”. Fl-ilsien Malti it-terminu “sikkatura” huwa fl-inġliż tradott bħala “Importunity...boring, tiresome...to importune; to pester, to annoy people; to bore”.⁹ Mill-banda l-oħra t-terminu Inġliż “*nuisance*” huwa tradott għall-Malti bħala “n. (i) sikkatura, ksir il-għajn, ksir ir-ras... *private nuisance* xi inkonvenjenza għal numru żgħir ta’ nies; *public nuisance*, inkonvenjenza għal numru kbir ta’ nies...2. aġġ. Li jagħti fastidju/jdejjaq/jissikka n-nies; *nuisance value*, (ħaġa) li tiswa ta’ disturb...”¹⁰ Mill-banda l-oħra, l-kelma “*annoyance*” tfisser “n. (1) fastidju, dwejjaq, sikkatura, irritazzjoni” u dan wara li jiġi premess li l-verb “*annoy*” ifisser : “dejjaq, issikka, xabba’, importuna, irrita”.¹¹ Dan juri li fil-kuntest Malti dawn il-kliem “*annoyance*” u “*nuisance*” għandhom tifsira li hija kważi sinonima. Meta wieħed jara wkoll “The Shorter Oxford English Dictionary”, ta’ Little, Fowler u Coulson, editjat minn Onions, it-tifsira tal-kelma

⁹ Ara “Maltese-English Dictionary” by Joseph Aquilina, Volume Two M-Z and Addenda, Midsea Books Limited, 1999 f’paġna 1314.

¹⁰ Ara “English- Maltese Dictionary” by Joseph Aquilina, Volume Three M-R, Midsea Books Limited, 1999 f’paġna 2023.

¹¹ Ara “English- Maltese Dictionary” by Joseph Aquilina, Volume One, Midsea Books Limited, 1999 f’paġna 79.

“annoyance” hija “ 1. The action of annoying; molestation. 2. The state of feeling caused by what annoys; vexation 1502. 3. Anything annoying, a nuisance 1502”.¹²

Mill-banda l-oħra t-tifsira tal-kelma “nuisance” skont l-istess dizjunarju hija “1. Injury, hurt, harm, annoyance. (In later use 2 or 2b.) 2. Anything injurious or obnoxious to the community , or to the individual as a member of it, for which some legal remedy may be found 1464. b. More widely; anythin obnoxious to the community or individual by offensiveness of smell or appreance, by causing obstruction or damage, etc 1661.... A source of annoyance”.¹³ Fil-fehma tal-Qorti dawn it-termini, fil-kuntest partikolari għandhom tifsira li hija kważi sinonima, għalhekk il-principji legali li jirregolawhom għandhom jitqiesu l-istess.

Fil-fehma tal-Qorti, f’dan il-każ, u stando ma dak li xehdu l-parte civile u għar-relazzjoni tal-Professor Joseph Agius relattivament għall-ħsejjes li kienu qegħdin jiġu generati mill-mużika li kienet qed tindaqq fl-istabbiliment ġestit mill-imputat f’dan il-każ, il-ħsejjes generati mid-daqq ta’ mużika jikkwalifikaw għal dak li ssemmi l-Liġi fit-tieni skeda bħala sikkatura fuq il-ġirien.

¹² Ara Volume 1, A – Markworthy, Clarendon Press, Oxford, paġna 74.

¹³ Ibid paġna 1420.

Iżda huwa aktar serju l-fatt li skont ma xehed is-Surgent Butters, l-imputat kien qiegħed jilgħab il-logħoba li jħalli lil xi hadd mal-bieb biex iservi ta' "palo" ossija spijja – biex jekk minn x'imkien ifeggu l-Pulizija dan ifittex jagħti s-sinjal lill-imputat biex dan immedjatament ibaxxi l-livell tal-mużika fil-ħanut. Dan kollu xehdu PS15 bl-aktar mod ċar, li xehed ukoll li anke hu, mir-residenza tal-parte civile, għall-ħabta tal-03:50 setgħa jisma' mużika tindaqq b'volum għoli.

F'dan l-istadju, dan l-incident jakkwista sinjifikat aktar serju għaliex dan id-daqq tal-mużika kien qiegħed isir wara li l-Professor Joseph Agius kien għamel, għall-ennesima volta, aċċess fuq il-post fuq ordni tal-Qorti, bit-tama li s-sors tal-problema tal-allegati hsejjes għolja ta' mużika tigi indirizzata u analizzata mill-lat tekniku. Anke hawnhekk fir-relazzjoni tiegħu il-Professor Agius kien ukoll issuġġerixxa lill-imputat biex iżomm il-volum regolat b'*sound limiter* li pero, evidentement, qajla kien qiegħed jigi adoperat mill-imputat in kwantu mill-provi prodotti f'dan il-każ, jirrizulta l-livell ta' hsejjes li kienu qegħdin jigu generati mid-daqq tal-mużika fl-istabbiliment tal-imputat kienu xorta waħda eċċessivi. Dan jindika wkoll li s-suġġerimenti tekniċi magħmula mill-Professor Agius ma kienux qegħdin jigu osservati fiż-żmien meta saret din il-kwerela.

Il-Qorti hija konvinta sal-grad rikjest mill-Ligi li f'din id-data inkriminata, l-imputat ikkommetta r-reati imsemmija fil-komparixxi.

Decide

Li għar-raġunijiet premessi il-Qorti qegħda ssib lill-imputat ħati tal-imputazzjonijiet miġjuba kontrih u wara li rat ir-regolamenti 13 tal-A.L. 1 tal-2006 (u li l-paragrafi 2.1 u 2.4 u 10 tat-Tieni Skeda jagħmel riferenza għalih) u r-regolament 53 tal-istess Avviż Legali 1 tal-2006, kif ukoll l-Artikoli 17, 18 u 20 tal-Kapitolu 441 tal-Ligijiet ta' Malta kif ukoll ir-regolament 23 tan-Notifikazzjoni tal-Gvern numru 392 tal-1929 kif emendata ossija L.S. 10.09 kif ukoll l-Artikoli 317 u 318 tal-Kapitolu 10 tal-Ligijiet ta' Malta tikkundanna lill-ħati għal ammenda komplessiva ta' elf euro (€1000) u ai termini tal-Artikolu 20 tal-Kapitolu 441 tal-Ligijiet ta' Malta qegħda tissospendi l-liċenza mogħtija lill-imputat f'dak li għandu x'jaqsam mal-esercizzju ta' dik l-attivita' kummerċjali żvolta mill-istabbiliment de quo għal perjodu ta' xaharejn.

Mogħtija fl-4 t'Ottubru 2016 fil-Qrati tal-Ġustizzja, Valletta.

Aaron M. Bugeja